

IS-SANTWARJU TAL-MELLIEHA EX-VOTI MARITTIMI


Is-Santwarju tal-Mellieha hu msemmi għal hafna raġunijiet fost l-oħrajn għax jiġbor fih kollezzjoni ta' kwadri wegħdi magħrufin ukoll bħala ex-voti. Fuq dawn il-kwadri għandek issib l-ittri V.F.G.A. li huma flok il-kliem bil-latin VOTUM FECIT GRATIAM ACCEPIT; bil-Malti jfissru "għamilt wegħda u qlajt il-grazzja." Il-parti l-kbira ta' dawn il-kwadri saru b'wegħda għall-helsien minn xi diżgrazzja fuq il-baħar. Billi f'dan is-Santwarju tal-Madonna nsibu bosta u bosta minn dawn il-wegħdi ma jistax wiehed jikkellm fuqhom kollha iżda ser insemmu dawk biss li għandhom x'jaqsmu mal-baħar li b'kollox jgħoddu 62 wiehed.

Iżda fis-Santwarju jinsabu għamliet oħrajn ta' wegħdi li bejniethom jiġbru wisq tagħrif fuq il-hajja soċjali u kulturali ta' pajjiżna. Dawn ukoll jixirquhom li jkunu eżaminati u miflijin sewwa biex minnhom wiehed jislet tagħrif, tagħlim u aspetti differenti tal-hajja Maltija.

Il-qima lejn il-Madonna tal-Mellieha kienet u għada f'qalb il-Maltin kollha. Fis-Santwarju tagħha għalhekk insibu wahda mill-akbar kollezzjonijiet ta' ex-voti tal-baħar. Wara dik tal-Madonna tal-Herba f'Birkirkara u tal-Grazzja f'Haż-Żabbar il-ġabra ta' kwadri fil-Mellieha toffri skop għall-studju fuq il-hajja tal-baħar.

Il-Madonna hi ippreżentata xi drabi bit-titolu tal-Kuncizzjoni jew tal-Karmnu; darb'ohra tidher inkurunata. F'hames każi nsibu li l-Madonna tidher flimkien mal-Erwieħ tal-Purgatorju. Qaddisin oħra li jidhru flimkien mal-Madonna huma Sant'Anna, Santu Rokku darbtejn, San Ġorg, San Pawl u Santa Genoveffa. Meta tqis li f'bosta ex-voti tal-baħar f'inhawi oħra wegħdi saru mal-Madonna u xi drabi ma' tlieta jew erbgħa qaddisin oħra fl-istess hin, fil-Mellieha jidher li l-importanza tingħata lill-Madonna wisq iżjed minn qaddisin oħra.

In-nies tal-baħar dejjem kellhom f'qalbhom l-Erwieħ tal-Purgatorju u forsi din hi r-raġun li fil-Mellieha nsibuhom irrapreżentati hames darbiet flimkien mal-Madonna.



*Kwadru mogħti min Laura Jeffreys passigjera Inġliża fuq vapur mhux magħruf ismu f'Awissu 1908.
Iffirmat: J. Hubert (38 x 30 cm)*

L-importanza ta' kollezzjoni bħal din tidher fil-fatt li għandna l-istorja tal-baħar mhix miktuba. Dak li wiehed jaqra fuq bosta drabi ma jkollux hjiel viżiv ta' kif kienet it-tali biċċa tal-baħar; f'dawn l-ex-voti wiehed jaraha quddiemu u bosta drabi bl-isem propju wkoll. M'hemm dubju li t-tpingija mhix xi kapolavur ta' kuluri, teknika jew perspettiva iżda hi konferma ta' dak li ssib fil-kotba. Anzi rrid ngħid li kieku ma kienx kwadru wegħda hawnhekk u iehor f'Tal-Herba qatt ma kont nasal biex nara fiex waslet l-evoluzzjoni tal-ixprunara Maltija fl-għoxrin seklju. Dan jgħodd ukoll għal dak li hu tibdil li sar fuq il-brigantin li sar brigantin skuna u wara skuna biss. Id-dati f'dawn il-kwadri huma t'għajjnuna kbira biex wiehed isegwi l-istorja tal-bċejjeċ tal-baħar.

Fis-Santwarju tal-Mellieha bdew jiddendlu l-wegħdi sa mill-1610. Niftehmu, l-ikona li turi l-Madonna bil-Bambin San Luqa u San Nikola u bastiment Venezjan forsi taf il-bidu tagħha fil-hmistax-il seklju. Ghalkemm l-ikona ma turix l-ittri V.F.G.A. bħalma nsibu fl-ikona ta' Haż-Żabbar, id-dehra tal-kokka f'baħar qawwi hu element li jindika ex-voto.

Fl-istorja mqallba ta' dan is-Santwarju jista' wiehed jistenna li bosta ex-voti ghebu u oħrajn inqerdu sew imħabba t-traskuraġni tal-bniedem kif ukoll imħabba s-susa li jgħibu magħhom is-snin. Iżda x'seta ġara biex din il-kollezzjoni ħadet il-bixra li tiġbor fiha biss wegħdi tad-dsatax-il seklju? L-aħħar wegħda f'dak is-seklju għib is-sena 1884; kellhom jgħaddu bosta snin biex fl-1930 niltaqgħu ma' l-aħħar wegħda tal-baħar li turi d-dghajsa tal-latini. Bil-bini ta' bastimenti tal-hadid u l-użu ta' magni kbar il-perikli fuq il-baħar naqsu sew. Hu naturali li l-wegħdi jonqsu wkoll iżda f'santwarji oħra nibqgħu nsibu ex-voti tal-baħar - hawn fil-Mellieha waqfu hešrem.

Min-naħa l-oħra meta eżaminajt il-faċċata tas-Santwarju għal xi graffiti indunajt li relattivament dawn huma kollha riċenti f'għamla ta' ismijiet u inizjali. Bċejjeċ tal-baħar ma sibt xejn; forsi hemm disinn ta' profil wiehed biss mal-hajt taz-zuntier. Jidher għalhekk li l-użu ta' graffiti bħala ex-voti ma qabadx art fil-Mellieha kif din l-użanza xterdet ma' bosta nħawi oħra fuq il-knejjes tagħna. Jista' jkun li taht il-logogħ għad jinkixfu xi graffiti li jistgħu jixhtu dawl għdid fuq din l-għamla ta' kult minqux fuq il-ġebbla.


Għalhekk mal-ewwel daqqa t'għajn jidher li l-ex-voti sew daww pinguti kif ukoll minquxin damu ma qabdu l-art fil-Mellieha u l-iżjed, wiehed li imur lura u l-waħdieni li nsibu hu dak ta' Guttenberg tal-1678.

L-Ordni ta' San Gwann ħalla bosta tifkiriet f'bosta knejjes Maltin. L-ex-voto ta' Guttenberg jinqata' għalhekk waħdu sew imħabba x-xogħol artistiku tiegħu kif ukoll imħabba d-donatur li kien benefattur ta' knejjes oħra bħal dik tal-Ħniena fil-Qrendi, Tal-Grazzja Haż-Żabbar u tal-Herba Birkirkara. Iżda min-naħa l-oħra ma tistax ma ssemmiex li baqa' ftit xhieda ta' żmien l-Ordni fil-Mellieha. Barra l-iskwadra tal-galeri tal-1678 insibu żewġ kwadri oħra bla data, wiehed juri vaxxell tal-Ordni u l-iehor xprunara. L-aħħar kwadru wegħda hu dak ta' brigantin li jgħib id-data tal-14 ta' Ottubru, 1769. Kieku nieqfu hawn ikollna ngħidu li ftit li xejn kien hemm devozzjoni lejn il-Madonna fi żmien l-Ordni. Iżda dan mhux minnu; seta' ġara li bosta kwadri ta' żmien l-Ordni ntilfu, tqattgħu, qdiemu u għalhekk twarrbu.

Kull knisja f'Malta u f'Għawdex li fihom issib l-ex voti tara li bosta minnhom huma bla data u oħrajn datati. Iżda fil-Mellieha l-kwadri kollha li fadal huma datati tħalli barra għaxxa. X'seta' ġara ma nafx iżda qisu li xi hadd iddeċieda li jagħti importanza biss li daww il-wegħdi li kellhom data fuqhom. Jista' wiehed jobsor ukoll li hekk kif wisgħa għal xi wegħdi ma kienx jinstab bdew jitnaqqru daww l-iżjed qodma biex jagħmlu wisgħa għall-godda.

Waqt li f'santwarji oħra ssib ex-voti kwadri u xi oggetti oħra mogħtijin b'wegħda fil-Mellieha biss wiehed jista' jara biċċa qluġh, katina u l-armi ta' Guttenberg. B'xorti ħażina bosta oggetti bħal dawn twarrbu minn santwarju oħra ghalkemm għad baqa' xi bċejjeċ ta' ħbula, manetti tal-ilsiera u xi żewġ balal. Xpruni li kienu jintużaw fuq galeri tal-Mislem jissemmeu ukoll iżda llum dawn ghebu.

Fit-tnejn u sittin pittura tas-Santwarju wiehed isib għażla sabieħa ta' bċejjeċ tal-baħar użati f'Malta. Fost l-oħrajn jissemmeu galera, vaxxell, tartana, xprunara, bombard, navi, brigantin, trabakklu, pulakka, xambekk, balanza, brig, bark, brig skuna, skuna, tal-latini u firilla. Iżda l-istudju ta' dawn il-kwadri juri wkoll l-evoluzzjoni ta' xi għamliet hekk l-ixprunara nsibuha tinbidel erba' darbiet, il-brigantin latin tat-tmintax-il seklju m'għandux x'jaqsam ma dak tas-seklju ta' wara. Il-brig



*Fedele Baldacchino jagħmel wegħda mal-Madonna tal-Mellieħa wara li l-vapur tiegħu ngabbad fil-maltemp u għe meħlus bl-interċessjoni tal-Madonna tal-Mellieħa, 20 ta' Diċembru, 1855.
Pittur mhux magħruf. (43 x 33 cm)*

u l-bark inbidlu sew f'hamsin sena u għamliet oħra twieldu u mietu skond il-ħtieġa taż-żminijiet. Fil-kollezzjoni tal-Mellieħa wiehed isib dawn l-għamliet kollha miġburin f'kamra waħda.

L-interess fl-ex-voti tal-Mellieħa jiżdied meta wiehed jara l-lista ta' kaptani Maltin li hemm imniżżlin fihom. Naf li għad baqa' qrafa ta' dawn in-nies qalbiena li raw l-gharqa ma' wiċċhom kemm-il darba u baqghu jbaħħru b'risq il-kummerċ marittimu tagħna. Din il-lista tiġbor fiha ismijiet bħal:-


Salvu Galea Callus	Paolo Orlando
Salvu Camilleri	Saver Vella
Antonio Camilleri	Antonio Said
Giuseppe Agius	Pietru Pawl Camilleri
Francesco Azzopardi	Francesco Vella
Giuseppe Giacomo	Antonio Laferla
Paolo Musù	Giuseppe Diacono
Lorenzo Bezzina	Michele Bonello
Salvu Chetcuti	Angelo Grech

Ikun ta' interess jekk il-qrafa ta' dawn il-kaptani jagħtu xi ħjiel jew jawtentikaw il-ġrajjet li fihom jissemmev nieshom. Fil-każ li fadal xi dokumenti dawn isebbħu wisq l-istudju ta' dawn l-ex-voti.

L-ex-voti dejjem saru għal xi helsien minn xi diżgrazzja tal-baħar. Il-kawża prinċipali dejjem kienet xi tempesta; iżda nsibu fil-wegħdi tal-Mellieħa kawzi oħra. Kien hemm każi ta' helsien minn briganti u kursari; wegħda oħra ssemmi helsien minn pesta waqt li l-biċċa tal-baħar kienet f'Lixandra. Darbtejn niltaqghu ma' każi fejn il-basitment jitlef it-tmun iżda jergħha jitqiegħed f'postu. Każ ieħor kurjuż juri dragun li rrid nahseb li min għamel il-wegħda ried ifisser helsien minn xi ħuta kbira; din l-għamla ta' wegħda ttenni ruhha fi knejjes oħra wkoll. Biex inkunu semmejna kollox insibu helsien minn għarqa u minn hruq kbir fuq bastiment. Billi l-azzar u l-magni ħadu post l-injam u l-qluġ il-

basitmenti fl-ahhar tad-dsatax-il sekl u saru wisq iżjed b'saħħithom minn qabel. Il-perikli naqsu sew kif ukoll l-ex-voti.

Minn dawn il-wegħdi wiehed jista' jasal biex jifhem sa fejn kienet tasal il-hidma tal-bahri Malti. Jisemmew każi li graw fil-Mediterran kollu minn Ġibiltà sa Lixandra; hemm każi li jisemmew Liverpool u Stockholm. Il-Malti kien ibahhar ukoll sa Kostantinopli u madwar bosta gzejjer fil-Mediterran u xi diżgrazzi qrib Malta ma naqsu qatt. Jidher li kien hawn bosta kummerċ ma' l-Italja u l-Afrika ta' Fuq ukoll. Minn wegħdi li jinsabu fi knejjes oħra nifhemu li l-hidma tal-Maltin fuq il-bahar kienet tasal sal-Amerika wkoll.



Kwadru mogħti b'wegħda lill Madonna tal-Mellieħa u lil Sant' Anna mill-ekwipaġġ ta' xprunara wara wara maltempata fid-9 ta' Jannar, 1907. Artist mhux magħruf (33 x 28 cm)

Punt interessanti li johroġ meta wiehed iġarbel il-kwadri hu li ma kenux mogħtijin kollha mill-Maltin. Jista' jkun li xi Malti bahhar fuq qoxra barranija u għamel wegħda, iżda xi whud kienu magħmulin minn barranin. Il-biċċa l-kbira tal-ex-voti huma kollha Maltin iżda nsibu xi ftit ukoll ta' żmien l-Ordni, Inglizi, wiehed Svediż, tnejn Awstrijaċi, wiehed Naplitan u iehor Ragusan. Dan li qed nġhidu jghodd ukoll għal xi knejjes oħra li fihom wiehed isib l-ex-voti. Għalhekk wiehed għandu jahseb li Malta kienet magħrufa mill-bahħara għaċ-ċentri ta' qima li kellha.

L-aġħar żmien għat-tbahħir dejjem kien u jibqa' x-xitwa, għalkemm insibu każ wiehed ta' maltemp f'Awissu wkoll. Jidher li Frar kien l-aġħar xahar li fih saru diżgrazzji u warajh jiġu Novembru u Jannar. Diċembru u Marzu kellhom il-vittmi tagħhom ukoll u fl-ahhar insibu tlett każi li graw f'April. Iż-żewġ każi li sibt f'Ottubru m'għandhomx x'jaqsmu ma' maltemp. Fi żmien l-Ordni kien stabbilit li t-tbahħir jibda f'Mejju u jieqaf f'Ottubru. Din ir-regola waqfet iżjed mal-bastimenti saru b'saħħithom u qalbu għall-azzar u l-magni.

L-arti tal-ex-voti tinqata' għaliha wehidha. Insibu xogħol fqir, sempliċi, bla perspettiva, ilwien mhux maħdumin flimkien, ikonografija tat-tfal b'aċċent qawwi fuq il-kawża tal-wegħda. Dawn għandhom il-valur relattiv għax juru b'kejjeċ tal-bahar kif deħru f'għajnejn min għamel il-wegħda. Kwadri oħra juru l-idejn il-madonnari li kienu jahdmu fuq din l-għamla ta' xogħol iżjed minn haġ'oħra. Fost dawn insibu lil Vincenzo Gonzi u M. Gonzi li pingew bosta wegħdi f'hafna knejjes tagħna fosthom fis-Santwarju tal-Mellieħa. Iżda hawn insibu forsi l-isbaħ kwadru wegħda li x'aktarx hu xogħol tal-Erardi, irrid nġhid għal dak ta' Guttenberg. Kwadru iehor hu iffirmat minn C. Galea u x'aktarx li l-

kwadru li juri brig skuna tal-1865 hu xoghol ta' N. Camilleri.

Hi tassew hasra li l-ex-voti mhux dejjem jistgħu jitgawdew minn dak li jkun irid jiflihom bir-reqqa. Il-problema ta' l-isparzu ssibha f'dawk il-knejjes li għandhom bosta minn dawn il-wegħdi. Fis-Santwarju tal-Mellieħa xi whud minnhom huma fil-gholi wisq hekk li ma jistgħux jinqraw u oħrajn fil-baxx hafna bil-periklu li jintlaqtu. Għandu jsir studju biex jinstab l-aħjar mezz kif dawn il-wegħdi jkunu esibiti. Wegħda tilbes il-valur meta ssibha mdendla fil-post tagħha; biċċa pittura oħra ssib postha kull fejn iddendilha. Għal min irid jistudja għandu jsib l-ex-voti fil-qrib bħal meta wiehed jifli dokument miktub; għal min irid iħares biss, l-ex-voti jibqgħu biss kurzità - haġa mhux tas-soltu.

Matul is-snin l-ex-voti dejjem soffrew minn kull għamla ta' traskuraġni tan-nies u l-qawwa tal-elementi. L-użu ta' xemgħa eżagerat tinħass wisq kif ukoll passati ta' verniċ u xi drabi żejt li biż-żmien iggomma u sewwed il-kwadri. Is-shana u l-umdità għamlu tagħhom ukoll. Il-karta, l-injam u t-tila li fuqhom saru l-kwadri huma sugġetti għal bosta ħsara u billi dawn l-ex-voti qatt ma kellihom fama bħal pittura oħra qatt hadd ma kien jagħti każhom. Il-preżervazzjoni ta' xoghol bħal dan ma titlobx wisq u bi ftit ħsieb nistgħu ngħaddu għal ta' warajna patrimonju ta' informazzjoni utili wisq għall-istorja tal-baħar. Bi pjaċir ngħid li llum il-kollezzjoni tal-ex-voti fis-Santwarju tal-Mellieħa hi miżmuma wisq aħjar minn mindu rajtha l-ewwel darba u d-dendil tal-kwadri kif huma llum jaqta'xi ftit l-umdità li tista' tmišshom.

Minn żmien għal żmien isiru xi wirjiet li fihom wiehed jara minn dawn l-ex-voti. Issib min forsi ma jaqbilx ma' dan il-ħsieb iżda minn naħa dejjem joħroġ xi ġid għax il-kwadri ssirihom dik it-tiswiġa, żgħir kemm hi żgħira, li żżommhom f'kundizzjoni tajba. Qed jiġri wkoll li l-ex-voti qed jieħdu l-importanza li tixirqilhom għalkemm għadna l'boġhod wisq mill-apprezzament tal-kotra tan-nies. Xi drabi jista' jiġri li kwadru minn knisja jsib postu f'oħra bi żball iżda każi bħal dawn huma rari.



*Wegħda lill-Madonna u
San Ġorġ minn
Giovanni Camilleri
tat-Tartana "Sta. Maria"
wara maltempata tat-28
t'April 1847 iffirmat
V.G. għal (V. Gonzi)
(43 x 32cm)*

Għaddew bosta snin minn mindu bdejt l-istudju tal-ex-voti. It-twaġġeb sagristan tas-Santwarju kwazi għoxrin sena ilu kien hallieni nara u nifli kull kwadru; bħalu għamlu wkoll prokuraturi ta' knejjes oħra li bis-saħħa tagħhom stajt niġbor bosta informazzjoni. Illum nista' ngħid li l-istudju fuq dawn il-kwadri qed jikber kif ġara fl-Italja u fi Franza. Studjużi bħal Vincenzo Bonello, Mons. Zarb, it-Tabib Paul Cassar u Mario Buhagiar taw sehem xieraq f'dan il-qasam. Dan l-aħħar iżda l-Prof. Prins, Olandiż, fil-ktieb tiegħu "In Peril on the Sea" għamel studju kbir li nistgħu ngħidu li hu l-ewwel ktieb shiħ li jittratta l-ex-voti kollha ta' Malta u Għawdex.

Is-Santwarju tal-Mellieħa hu xhieda tal-fiduċja li l-baħri Malti kellu lejn il-Madonna. Jekk illum ex-voti tal-baħar waqfu wegħdi oħra għandhom isiru u jibqgħu jsiru sakemm il-bniedem jibqgħa jhoss l-għajnuna fil-ħajja ta' kuljum - l-għajnuna t'Ommna tas-Sema.

Joseph Muscat